

[2018 மார்ச் 19]

ஆய்வு செய்து, தேவை இருக்குமாயின் மாண்புமிகு முதலமைச்சர் அவர்களுடைய கவனத்திற்கு எடுத்துச் சென்று பரிசீலிக்கப்படும் என்பதை மாண்புமிகு பேரவைத் தலைவர் அவர்கள் வாயிலாக மாண்புமிகு உறுப்பினர் அவர்களுக்குத் தெரிவித்துக்கொள்கிறேன்.

மாண்புமிகு பேரவைத் தலைவர்: மாண்புமிகு உறுப்பினர் திரு. எஸ். அம்பேத்குமார் அவர்கள்.

திரு. எஸ். அம்பேத்குமார்: மாண்புமிகு பேரவைத் தலைவர் அவர்களே, பெரணமல்லூர் பேரூராட்சி ஒரு தாலுகா தலைமையிடமாக இருக்கக்கூடிய அளவுக்கு மக்கள்தொகை நிறைந்த பேரூராட்சி. அதுமட்டுமல்லாமல், பெரணமல்லூர் பேரூராட்சி, ஒரு நகராட்சியாக உயர்த்தக்கூடிய அளவுக்கு மக்கள்தொகை கொண்ட பேரூராட்சி. ஆகவே, அந்தப் பகுதியில் உள்ள மாணவர்கள் அதிக அளவு பேருந்தில் பயணம் செய்யக்கூடியவர்களாக உள்ளனர். சில நேரங்களில் பேருந்துகளில் ஏதாவது பராமரிப்புப் பணிகளை மேற்கொள்ளும்போது மாற்றுப் பகுதியில், மாண்புமிகு அமைச்சர் அவர்கள் சொல்வதைப்போல் ஆரணியிலிருந்தும், செய்யாறிலிருந்தும், வந்தவாசிக்கு வருவதற்குக் காலதாமதம் ஏற்படுவதால், மக்களின் வசதிக்காக உடனடியாக அங்கு ஒரு பணிமனையும், பேருந்து வசதியும் அமைத்துத் தருமாறு மாண்புமிகு அமைச்சர் அவர்களைக் கேட்டு அமர்கிறேன்.

மாண்புமிகு பேரவைத் தலைவர்: வினாக்கள்-விடைகள் நேரம் முடிவுற்றது. (குறுக்கீடு)

[குறிப்பு: ஓர் உரையின் தொடக்கத்தில் உடுக்குறி (*) இடப்பெற்றிருந்தால் அவ்வுரை உறுப்பினரால் சரிபார்க்கப்பெற்றது என்பதைக் குறிக்கும்.]

4. தகவல் கோரல்

(அ) காவேரி மேலாண்மை வாரியம் மற்றும் காவேரி நீர் முறைப்படுத்தும் குழுவினை விரைவில் அமைத்திட மத்திய அரசிற்கு அழுத்தம் கொடுத்தல்

மாண்புமிகு பேரவைத் தலைவர்: மாண்புமிகு எதிர்க்கட்சித் தலைவர், நீங்கள் சொன்னதைத்தான் நான் எடுத்துக்கொள்கிறேன். (குறுக்கீடு) இல்லை, நீங்கள் சொன்னதைத்தான் நான் படிக்கிறேன். (குறுக்கீடு) வேறு சப்ஜெக்ட்டா? குரங்கணி தீ விபத்து குறித்து

2018 மார்ச் 19]

[பேரவைத் தலைவர்]

என்றால் நான் கவன ஈர்ப்பாக எடுத்துக்கொள்கிறேன். (குறுக்கீடு) சொல்லுங்கள்.

திரு. மு.க. ஸ்டாலின்: மாண்புமிகு பேரவைத் தலைவர் அவர்களே, காவேரி மேலாண்மை வாரியம் அமைப்பது குறித்து மத்திய அரசுக்கு அழுத்தம் தர வேண்டும் என்ற அடிப்படையிலே கடந்த மாதம் 22 ஆம் தேதி அனைத்து கட்சிக் கூட்டத்தைக் கூட்டி, அதிலே அனைத்துக் கட்சித் தலைவர்கள், விவசாயச் சங்கங்களினுடைய பிரதிநிதிகள் எல்லோரும் கலந்துகொண்டு ஏகமனதாக ஒரு தீர்மானத்தையும் நிறைவேற்றி, மாண்புமிகு பாரதப் பிரதமர் அவர்களைச் சந்தித்து அழுத்தம் தர வேண்டும் என்று ஒரு தீர்மானம் போடப்பட்டது. ஆனால், அதிலே காலதாமதமான ஒரு சூழ்நிலை வந்து கொண்டிருக்கின்ற காரணத்தால், சட்டமன்றத்தை அவசரமாகக் கூட்டி, ஒரு சிறப்புத் தீர்மானத்தை, மத்திய அரசுக்கு அழுத்தம் தரக்கூடிய வகையிலே ஒரு தீர்மானம் கொண்டு வர வேண்டும் என்று சொல்லி, கடந்த 15 ஆம் தேதி இதே அவையிலே அனைத்துக் கட்சி உறுப்பினர்களும் ஏக மனதாக ஒரு தீர்மானத்தை நிறைவேற்றி அனுப்பியிருக்கிறோம். ஆனால், இதுவரையில் ஏதாவது ஒரு தகவல் நம்முடைய அரசுக்கு வந்திருக்கிறதா என்று அறிய விரும்புகிறேன். மேலும், பக்கத்தில் இருக்கக்கூடிய ஆந்திர மாநிலத்திலே அந்த மாநிலத்திற்கு ஒரு சிறப்பு அந்தஸ்து தர வேண்டுமென்று சொல்லி, அந்த மாநிலத்தினுடைய முதலமைச்சர் மாண்புமிகு திரு. சந்திரபாபு நாயுடு அவர்கள் அமைச்சரவையிலிருந்து விலகி ஓர் அழுத்தம் தந்திருக்கிறார். அதுமட்டுமல்ல, இன்று பாராளுமன்றத்தில் 12-00 மணியளவில் ஒரு நம்பிக்கையில்லா தீர்மானத்தைக் கொண்டு வந்து, அந்தத் தீர்மானத்தை ஆதரிப்பதாகவும் அறிவித்து, மாநில உரிமைகளைப் பெற வேண்டும் என்ற நிலையில் அவர் தரக்கூடிய அழுத்தத்தை நாம் பார்த்துக் கொண்டிருக்கிறோம். இந்த நிலையிலே நான் இந்த அவையை, இந்த அரசைக் கேட்டுக்கொள்ள விரும்புவது, உச்ச நீதிமன்றம் வழங்கிய காலக்கெடு 6 வார காலம். அது வருகிற 29 ஆம் தேதியோடு முடிவடைய இருக்கிறது, இன்னும் இடையிலே 9 நாட்கள் தான் இருக்கின்றன. எனவே, நான் இந்த அரசை, மாண்புமிகு முதலமைச்சர் அவர்களை வலியுறுத்தி, வற்புறுத்திக் கேட்டுக்கொள்ள விரும்புவது, எப்படி மாநில உரிமைகளைப் பாதுகாக்க பக்கத்தில் இருக்கக்கூடிய மாநிலத்தினுடைய முதலமைச்சர் அவர்கள் எந்த முனைப்போடு அவர் ஈடுபட்டிருக்கிறாரோ, அதே முனைப்போடு மத்திய அரசுக்கு

[திரு. மு.க. ஸ்டாலின்]

[2018 மார்ச் 19]

அழுத்தம் தரக்கூடிய வகையிலே, இன்று 12-00 மணியளவிலே பாராளுமன்றத்தில் கொண்டு வரக்கூடிய நம்பிக்கையில்லா தீர்மானத்தை இந்த அரசு மனப்பூர்வமாக ஏற்றுக்கொள்ள வேண்டும். அ.இ.அ.தி.மு.க.-வினுடைய நாடாளுமன்ற உறுப்பினர்கள் 37 பேர் இருக்கிறார்கள். எனவே, அவர்களுக்கு உடனடியாகச் செய்தி அனுப்பி, நீங்கள் அதை ஆதரிக்கக்கூடிய வகையிலே அந்தக் கடமையை ஆற்றிட வேண்டுமென்று நான் ஒட்டுமொத்தத் தமிழ்நாட்டு மக்களின் சார்பில் கேட்டுக்கொள்கிறேன். (மேசையைத் தட்டும் ஒலி) இதனால், மத்திய அரசு ஒன்றும் கவிழ்ந்துவிடப் போவதில்லை. மத்திய அரசு கவிழ்வதற்கு வாய்ப்பே கிடையாது. இருந்தாலும், மத்திய அரசுக்கு ஓர் அழுத்தம் தரக்கூடிய நிலையை இந்த அரசு உருவாக்க வேண்டும். அதற்குரிய விளக்கத்தை நான் மாண்புமிகு முதலமைச்சர் அவர்களிடம் தங்கள் வாயிலாக அறிந்துகொள்ள விரும்புகிறேன்.

மாண்புமிகு பேரவைத் தலைவர்: மாண்புமிகு துணை முதலமைச்சர் அவர்கள்.

முற்பகல் 11-20

மாண்புமிகு திரு. ஓ. பன்னீர்செல்வம்: மாண்புமிகு பேரவைத் தலைவர் அவர்களே, காவேரி நதிநீர்ப் பிரச்சினை பல கட்டங்களைக் கடந்து, உச்ச நீதிமன்றம் வரை சென்று, உச்ச நீதிமன்றத்தால் 6 வார காலத்திற்குள் காவேரி மேலாண்மை வாரியத்தையும், காவேரி நீர் முறைப்படுத்தும் குழுவையும் மத்திய அரசு அமைக்க வேண்டும் என்று ஓர் உத்தரவு பிறப்பிக்கப்பட்டிருக்கிறது. அதற்கிடையில், நான்கு மாநில தலைமைச் செயலாளர்களையும் அழைத்து அவர்களுடைய கருத்துகளும் கேட்கப்பட்டிருக்கின்றன. நம்முடைய கருத்தாக, தமிழக அரசினுடைய கருத்தாக, 6 வார காலத்திற்குள் அவசியம் மத்திய அரசு காவேரி மேலாண்மை வாரியத்தையும், காவேரி நீர் முறைப்படுத்தும் குழுவையும் அமைக்க வேண்டும் என்ற மாண்புமிகு முதலமைச்சர் அவர்களின் ஆலோசனையையும், அறிவுரையினையும் பெற்று, தமிழக அரசின் தலைமைச் செயலாளர் அவர்கள் அந்தக் கருத்தை அக்கூட்டத்தில் ஆணித்தரமாக வலியுறுத்தியிருக்கிறார்கள்.

இது ஒருபுறம் இருக்க, 6 வார காலம் முடிவடைய இன்னும் நேரம் இருக்கிறது. அதுவரை நாம் பொறுமையோடு இருந்துதான் பார்க்க வேண்டும். ஏனென்றால், உச்ச நீதிமன்றத்தால் தீர்ப்பு வழங்கப் பெற்றிருக்கிறது. அனைத்துக் கட்சிக் கூட்டத்தை நடத்தி

2018 மார்ச் 19] [திரு. ஓ. பன்னீர்செல்வம்]

ஒரு தீர்மானமும் நாம் நிறைவேற்றியிருக்கிறோம். இந்த மாதம் 29 ஆம் தேதி வரை நாம் பொறுத்திருந்து பார்ப்போம். பிறகு, அடுத்த கட்ட நடவடிக்கையில் நாம் இறங்குவோம்.

6 வார காலத்திற்குள் உச்ச நீதிமன்றத் தீர்ப்பினை அமல்படுத்திடுமாறு அனைத்திந்திய அண்ணா திராவிட முன்னேற்றக் கழக நாடாளுமன்ற உறுப்பினர்கள் தொடர்ந்து அங்கே வலியுறுத்தியதன் காரணமாக, (மேசையைத் தட்டும் ஒலி) ஒரு வார காலமாக நாடாளுமன்றமே முடக்கப்பட்டிருக்கிறது. (மேசையைத் தட்டும் ஒலி) இதுவரை, தமிழக அரசியல் வரலாற்றில், பொதுப் பிரச்சினையை நாடாளுமன்றத்திற்கு எடுத்துக்கொண்டு சென்று, தொடர்ந்து ஒரு வார காலம் முடக்கப்பட்டதாக வரலாறே இல்லை. (மேசையைத் தட்டும் ஒலி) அந்த வரலாற்றை அனைத்திந்திய அண்ணா திராவிட முன்னேற்றக் கழக நாடாளுமன்ற உறுப்பினர்கள் அங்கே நிகழ்த்திக் காட்டியிருக்கிறார்கள்.

மாண்புமிகு எதிர்க்கட்சித் தலைவர் அவர்கள் பக்கத்து மாநிலத்தில் ஒரு நல்ல முடிவை எடுத்திருக்கிறார்கள் என்ற கருத்தை இங்கே சொன்னார்கள். அது அந்த மாநிலம் சம்பந்தப்பட்ட பிரச்சினை. அவர்கள் அந்த மாநிலத்திற்கு சிறப்பு அந்தஸ்து வேண்டுமென்று கேட்கிறார்கள். அது அவர்களுக்குள்ள பிரச்சினை. அதையும், இதையும் முடிச்சுப் போட வேண்டாம் என்று நான் மாண்புமிகு எதிர்க்கட்சித் தலைவர் அவர்களைக் கேட்டுக்கொள்கிறேன். (மேசையைத் தட்டும் ஒலி) அவர்கள் நான்கரை ஆண்டுகள் மத்திய அரசுடன் கூட்டணி அமைத்து, அந்தக் கட்சியுடன் இணைந்திருந்தார்கள். அது அவர்களுடைய பிரச்சினை. இதில், நம்முடைய நதிநீர்ப் பங்கீடு பிரச்சினையை இணைத்து, ஏதோ அவர்கள்தான் தங்களுடைய மாநில உரிமைக்காகப் போராடுகிறார்கள் என்பது போலவும், நாம் அதைச் செய்யவில்லை என்பது போலவும் எதிர்க்கட்சித் தலைவர் அவர்கள் ஒரு பெரிய மாயத் தோற்றத்தை இங்கே உருவாக்க முயல்கிறார்கள். ஆனால், அந்த மாயத் தோற்றம் எடுபடாது. நான் ஒன்றைச் சொன்னால், திரு. துரைமுருகன் அவர்கள் கோபித்துக் கொள்வார்கள். ஏனென்று சொன்னால், காவேரி பிரச்சினையில் நாம் அனைவரும் ஆரம்ப காலகட்டத்திலிருந்து எடுத்து வருகின்ற நிகழ்ச்சிகள், நடவடிக்கைகள், அதிலும் மாண்புமிகு அம்மா அவர்கள் எடுத்த நடவடிக்கை, தமிழகத்தினுடைய ஜீவாதார உரிமைகளை ஒருபோதும் விட்டுக் கொடுக்க மாட்டோம்

[திரு. ஓ. பன்னீர்செல்வம்]

[2018 மார்ச் 19]

என்று எடுத்த நிலை உள்ளிட்ட அனைத்தும் வரலாற்றில் பதிவு செய்யப்பட்டிருக்கிறது. (மேசையைத் தட்டும் ஒலி) அந்தப் பதிவை அனைத்திந்திய அண்ணா திராவிட முன்னேற்றக் கழகத்தினுடைய மாண்புமிகு அம்மா அவர்களுடைய அரசு தொடர்ந்து நிலைநிறுத்தும் என்பதை மட்டும் நான் இந்த நல்ல நேரத்திலே சொல்லிக்கொள்ளக் கடமைப்பட்டிருக்கிறேன். (மேசையைத் தட்டும் ஒலி)

ஏனென்றால், உச்ச நீதிமன்றத் தீர்ப்பு வந்திருக்கிறது. அந்தத் தீர்ப்பின்மீது நாம் இப்போது விவாதிக்க முடியாது என்பதையும் நாம் கவனத்தில் எடுத்துக்கொண்டு, நாம் பொறுமையாக இருப்போம். அப்படி நடக்கவில்லை என்றால் மீண்டும் நாம் அனைவரும் கூடி ஒரு நல்ல முடிவை எடுப்போம் என்பதைத் தெரிவித்துக்கொள்கிறேன். (மேசையைத் தட்டும் ஒலி)

5. சிறப்புக் கவன ஈர்ப்பு

தேனி மாவட்டம், போடி வட்டம், குரங்கணி மலைப் பகுதி, மலையேற்றம் சென்றபோது காட்டுத் தீயில் சிக்கி உயிரிழந்தவர்கள் மற்றும் காயமடைந்தவர்களுக்கு நிவாரணம் வழங்குதல்

மாண்புமிகு பேரவைத் தலைவர்: தேனி மாவட்டம், குரங்கணி மலைப் பகுதியில் ஏற்பட்ட காட்டுத் தீ விபத்தில் உயிரிழந்தவர்கள் மற்றும் தீக்காயம் அடைந்தவர்களுக்கு நிவாரணம் வழங்குவது குறித்து திராவிட முன்னேற்றக் கழகத்தின் சார்பாக மாண்புமிகு எதிர்க்கட்சித் தலைவர், மாண்புமிகு எதிர்க்கட்சித் துணைத் தலைவர், மாண்புமிகு உறுப்பினர் திரு. அர. சக்கரபாணி, மாண்புமிகு உறுப்பினர் திரு. இ. பெரியசாமி, மாண்புமிகு உறுப்பினர் திரு. தங்கம் தென்னரசு, மாண்புமிகு உறுப்பினர் திரு. பி. மூர்த்தி மற்றும் மாண்புமிகு உறுப்பினர் திரு. பழனிவேல் தியாக ராஜன், இந்திய தேசிய காங்கிரஸ் கட்சியின் சார்பாக மாண்புமிகு உறுப்பினர் திரு. கரி. இராமசாமி ஆகியோர் விதி 55-ன்கீழ் அறிவிப்பு கொடுத்திருக்கிறார்கள். இதனை நான் சிறப்புக் கவன ஈர்ப்பாக எடுத்துக்கொள்கிறேன். இதுகுறித்து அறிவிப்பு கொடுத்த உறுப்பினர்களில் கட்சிக்கு ஒருவர் என்ற முறையில் சுருக்கமாக மாண்புமிகு முதலமைச்சர் அவர்களுடைய கவனத்திற்குக் கொண்டுவரலாம். முதலில், மாண்புமிகு எதிர்க்கட்சித் தலைவர் அவர்கள்.